

حضرت مولانا مفتی محمد تقی عثمانی صاحب، دامت برکاتہم

نائب رئیس ————— جامعہ دارالعلوم کراچی

یادیں

(اڑتالیسویں قسط)

عالمی قوانین کے بارے میں فیصلہ

میں پہلے لکھ چکا ہوں کہ فیڈرل شریعت کورٹ کے دائرہ اختیار سے جن قوانین کو دستور میں مستثنیٰ رکھا گیا تھا، اُن میں "مسلم پرسنل لاء" (یعنی مسلمانوں کے شخصی قوانین جو نکاح، طلاق، وراثت سے متعلق ہوتے ہیں) اس کا مطلب عام طور سے یہ سمجھا جا رہا تھا کہ جنرل محمد ایوب خان صاحب مرحوم کے زمانے میں جو "مسلم فیملی لاز آرڈی منس" نافذ ہوا تھا، (اور جسے "عالمی قوانین" کے نام سے یاد کیا جاتا ہے، اور علماء کرام کی طرف سے اُس کی شدید مخالفت ہوئی تھی) وہ بھی ہمارے دائرہ اختیار سے باہر ہے، یعنی اُس کی کسی دفعہ کو ہم قرآن و سنت کے خلاف ہونے کی بنا پر ختم نہیں کر سکتے۔ ہمارے وفاقی شرعی عدالت میں آنے سے پہلے سپریم کورٹ کی ایک بنچ نے بھی ایک مقدمے میں یہی فیصلہ دے رکھا تھا کہ "عالمی قوانین" کا آرڈی منس ہمارے دائرہ اختیار سے باہر ہے۔ یہ مقدمہ مسماۃ فرشتہ کے مقدمے کے نام سے مشہور ہے۔

لیکن مجھے شروع سے اس بات سے اتفاق نہیں تھا، اور میں یہ سمجھتا تھا کہ "مسلم پرسنل لاء" کو جو استثناء دیا گیا ہے، اُس کا مطلب یہ نہیں ہے کہ نکاح و طلاق وغیرہ سے متعلق حکومت نے کوئی قانون نافذ کیا ہو، تو اس کو بھی فیڈرل شریعت کورٹ یا سپریم کورٹ کی شریعت بنچ قرآن و سنت کے خلاف قرار نہیں دے سکتی، بلکہ اُس کا مقصد درحقیقت مختلف مکاتب فکر یعنی سنی شیعہ وغیرہ کے شخصی قوانین کو تحفظ دینا ہے۔ لیکن چونکہ مسماۃ فرشتہ کے مقدمے میں سپریم کورٹ کی ایک تین رکنی بنچ پہلے فیصلہ دے چکی تھی، اس لئے عام طور سے جج صاحبان کے ذہن میں یہ بات تھی کہ یہ معاملہ طے ہو چکا ہے، اور اب اسے دوبارہ چھیڑنے کی ضرورت نہیں ہے۔

اس کے باوجود میں یہ سمجھتا تھا کہ کسی وقت جبکہ شریعت پنج پانچ ججوں پر مشتمل ہو، اُس وقت اس مسئلے پر دوبارہ غور کیا جاسکتا ہے۔ چنانچہ ایک مرتبہ "زکوٰۃ آرڈیننس" کی کچھ دفعات کو ہمارے سامنے پیش کیا گیا، تو حکومت کے وکیل نے یہ موقف اختیار کیا کہ یہ آرڈیننس دو وجہ سے ہمارے دائرہ اختیار سے باہر ہے۔ ایک اس لئے کہ یہ ایک "مالیاتی قانون" ہے، اور دوسرے اس وجہ سے کہ یہ "مسلم پرسنل لاء" ہے، کیونکہ مسماۃ فرشتہ کے مقدمے میں یہ قرار دیا گیا ہے کہ ہر وہ قانون جو صرف مسلمانوں پر لاگو ہو، وہ "مسلم پرسنل لاء" ہے۔

میں نے جب اس مقدمے کا فیصلہ لکھا، تو اُس میں اس بات کو تسلیم کیا کہ یہ ایک "مالیاتی قانون" ہے، لیکن "مسلم پرسنل لاء" کے بارے میں اتنا لکھ دیا کہ "چونکہ زکوٰۃ آرڈیننس" مالیاتی قانون "ہونے کی بنا پر اس عدالت کے اختیار سے باہر ہے، اس لئے اس مقدمے میں اس بات پر بحث کرنے کی ضرورت نہیں ہے کہ یہ "مسلم پرسنل لاء" کی تعریف میں آتا ہے، یا نہیں؟ اس مسئلے پر کسی اور مناسب مقدمے میں غور کیا جاسکتا ہے" اس طرح یہ جملہ لکھ کر میں نے یہ اشارہ دیدیا کہ "مسماۃ فرشتہ" والے فیصلے پر نظر ثانی کی گنجائش موجود ہے۔ اس فیصلے کے کچھ عرصے کے بعد ایک اور مقدمہ ہمارے سامنے آیا جس میں "مسماۃ فرشتہ" کے فیصلے کی زد سے یہ نظر آتا تھا کہ زیر نظر قانون "مسلم پرسنل لاء" کی تعریف میں داخل ہے۔ اُس وقت ہماری پنج پانچ افراد پر مشتمل تھی، اور اُس کی سربراہی جسٹس عبدالقدیر چودھری کر رہے تھے۔ اس موقع پر سرکاری وکیل نے "مسماۃ فرشتہ" کے فیصلے کا حوالہ دیا، تو اُس موقع پر میں نے کہا کہ "مسماۃ فرشتہ" کے مقدمے میں "مسلم پرسنل لاء" کی جو تعریف کی گئی ہے، وہ نظر ثانی کی محتاج ہے۔ اس پر وہ بولے کہ یہ فیصلہ تو پہلے ہو چکا ہے، اُس کو از سر نو چھیڑا نہیں جاسکتا۔ میں نے کہا کہ نہیں وہ تین ججوں کا فیصلہ تھا، اور اس وقت پانچ ججوں کی پنج ہے، وہ اس پر دوبارہ غور کر سکتی ہے۔ چودھری صاحب نے اس بات کی تائید کی، مگر کہا کہ بیشک ہم اُس پر نظر ثانی کر سکتے ہیں، لیکن اس فیصلے میں خرابی کیا ہے؟

اس پر میں نے عرض کیا کہ دستور کا منشا یہ نہیں ہے کہ نکاح و طلاق وغیرہ سے متعلق جو قانون سازی کی جائے، اُسے قرآن و سنت کی روشنی میں پرکھا نہ جاسکے، بلکہ اس کی اصل وجہ یہ ہے کہ دستور کی دفعہ 227 میں یہ کہا گیا ہے کہ مسلمانوں کے مختلف مکاتب فکر کے شخصی قوانین میں قرآن و سنت کی وہی تعبیر معتبر ہوگی جسے وہ

کتب فکر درست مانتا ہو، مثلاً نکاح و طلاق میں اگر حنفی، شافعی، مالکی، حنبلی یا اہل حدیث یا شیعہ افراد کا کوئی موقف ہے، تو اُسے اُن کے حق میں قرآن و سنت کے خلاف قرار دیکر ختم نہیں کیا جاسکتا۔ لیکن اگر کوئی قانون ان مکاتب فکر میں سے کسی کا مسلک نہیں ہے، اور اُسے سب پر نافذ کیا جاتا ہے، تو اُسے قرآن و سنت کی بنیاد پر جانچنے کی کوئی ممانعت نہیں ہے۔

میری اس بات کی مقدمے کے بعض وکلاء نے بھی تائید کی، اور جسٹس سعید الزماں صدیقی صاحب نے بھی اس کے حق میں دلائل دیئے، اور آخر کار بیچ کے پانچوں ججوں کے اتفاق سے مسماۃ فرشتہ کے مقدمے میں "مسلم پرسنل لاء" کی جو تشریح کی گئی تھی، اُسے ختم کر دیا گیا۔ یہ فیصلہ جناب جسٹس سعید الزماں صدیقی نے لکھا، اور پی ایل ڈی میں شائع ہوا۔

اس مقدمے کے نتیجے میں اب تک جو یہ سمجھا جا رہا تھا کہ جنرل ایوب خان صاحب مرحوم نے جو "عالمی قوانین" نافذ کئے تھے، انہیں دستور کا تحفظ حاصل ہے، اور انہیں فیڈرل شریعت کورٹ یا سپریم کورٹ کی شریعت ایبیلیٹی بیچ قرآن و سنت کے خلاف ہونے کی بنا پر ختم نہیں کر سکتی، اُس کی تردید ہو گئی، اور اب اُن قوانین کو بھی چیلنج کرنے کا راستہ کھل گیا۔ لیکن افسوس ہے کہ دینی جماعتوں میں سے کسی کی طرف سے عالمی قوانین کے خلاف درخواست دائر نہیں ہوئی۔ البتہ بعض دوسرے لوگوں نے فیڈرل شریعت کورٹ میں عالمی قوانین کے خلاف درخواست دائر کی، لیکن دینی جماعتوں میں سے کسی نے اُس کی پیروی نہیں کی، اور مقدمہ کافی عرصے چلتا رہا، اور اُس کا فیصلہ بھی ہو گیا۔ اُس کی اپیل ہماری سپریم کورٹ کی شریعت بیچ میں آئی، لیکن قبل اس کے کہ اُس کی سماعت ہوتی، میں سپریم کورٹ سے الگ ہو چکا تھا۔

اسی دوران ایک واقعہ یہ ہوا کہ صدر محمد ضیاء الحق مرحوم کی شہادت کے بعد محترمہ بے نظیر بھٹو صاحبہ مرحومہ کی قیادت میں پیپلز پارٹی کی حکومت آ گئی۔ ایک عرصے تک میں اس دور میں بھی حسب سابق کام کرتا رہا، لیکن ایک دن اچانک یہ خبر ملی کہ حکومت نے مجھے بیچ سے معزول کر دیا ہے۔ چنانچہ میں ایک عرصے تک سپریم کورٹ سے الگ رہا۔ لیکن بعد میں جب فاروق لغاری صاحب نے بحیثیت صدر مملکت محترمہ بے نظیر بھٹو کی حکومت ختم کی، تو ایک دن میرے پاس لغاری صاحب کا فون آیا کہ آپ کو سپریم کورٹ میں بحال کر دیا گیا ہے۔ مجھے تو کسی سیاست سے نہیں، کام سے غرض تھی، اس لئے میں دوبارہ سپریم کورٹ میں کام کرنے لگا۔

"مالیاتی قوانین" فیڈرل شریعت کورٹ اور سپریم کورٹ کی شریعت اپیلیٹ بینچ کی حدود اختیار سے دس سال تک کے لئے باہر رکھے گئے تھے، اور اس کا مقصد بظاہر یہ تھا کہ صدر محمد ضیاء الحق صاحب مرحوم نے بینکاری کے نظام کو سود سے پاک کرنے کے لئے اسلامی نظریاتی کونسل کو ہدایت کی تھی کہ وہ متبادل نظام پیش کرے، اور اس پر کام ہو رہا تھا۔ جب دستور میں یہ ترمیم کی گئی کہ کسی قانون کو وفاقی شرعی عدالت میں چیلنج کیا جاسکتا ہے، تو یہ خطرہ محسوس کیا گیا کہ اگر متبادل نظم وجود میں آنے سے پہلے بینکاری کے قوانین وفاقی شرعی عدالت کی وجہ سے ختم کر دیئے گئے، تو ایک خلا پیدا ہو سکتا ہے، اس لئے دس سال کے لئے مالیاتی قوانین کو تحفظ دیدیا گیا تھا۔ افسوس ہے کہ دس سال کی یہ مدت جو آئین میں متبادل نظام لانے کے لئے دی گئی تھی، صدر ضیاء الحق مرحوم کے بعد اس کی پیروی کرنے والا کوئی نہ رہا، اور بعد کی حکومتوں نے اس کی طرف نہ صرف یہ کہ کوئی توجہ نہیں دی، بلکہ سارے اقدامات اس کے مخالف سمت ہی میں ہوتے رہے، یہاں تک کہ دس سال کی مدت پوری ہو گئی۔

جب دس سال گزر گئے، تو وہ قوانین بھی وفاقی شرعی عدالت کے دائرہ اختیار میں آ گئے۔ چنانچہ بہت سے عام مسلمانوں نے ان قوانین کو فیڈرل شریعت کورٹ میں چیلنج کیا جن میں تجارتی سود کی اجازت دی گئی ہے۔ فیڈرل شریعت کورٹ میں اُس وقت جسٹس ڈاکٹر تنزیل الرحمن صاحب چیف جسٹس تھے، انہوں نے مؤرخہ 14-11-1991 کو اپنے مفصل فیصلے میں تجارتی سود کی تمام صورتوں کو قرآن و سنت کے خلاف قرار دیکر متعلقہ قوانین کو ایک معین مدت میں ختم کرنے کا فیصلہ دیدیا۔

لیکن یونائیٹڈ بینک لمیٹڈ نے اس فیصلے کے خلاف ہماری سپریم کورٹ کی شریعت اپیلیٹ بینچ میں اپیل دائر کر دی۔ چونکہ عام تاثر یہ تھا کہ بینکوں اور سرکاری معاملات سے سود ختم کرنا بڑا مشکل کام ہے، اور اُس سے (معاذ اللہ) معیشت پر بُرے اثرات پڑ سکتے ہیں، اس لئے سپریم کورٹ کے جج صاحبان اس اپیل کی سماعت کو مؤخر کرتے رہے۔ میں اپنے طور پر اس وقت کے چیف جسٹس افضل ظلہ صاحب سے یہ کہتا رہا کہ اس اپیل کو قصداً تعویق کا شکار رکھنا نا انصافی ہے۔ ایک موقع پر انہوں نے مجھ سے کہا کہ اب ہم کسی بھی وقت اُس اپیل کو سماعت کے لئے مقرر کر سکتے ہیں، اور اس غرض کے لئے انہوں نے مجھے ایک مہینے تک اسلام آباد میں روکے رکھا۔ لیکن نہ جانے کیوں انہوں نے اپنی رائے بدل دی، اور اپیل سماعت کے لئے نہ لگ سکی۔ اس

تاخیر کا ایک سبب یہ بھی تھا کہ عدالت کے باہر سے ان ایپلوں کی جلد سماعت کا کوئی تقاضا کسی طرف سے نہیں تھا، یہ میں پہلے ہی عرض کر چکا ہوں کہ دینی حلقوں نے اس عدالت کی اہمیت اور اس سے کام لینے کی ضرورت پر کبھی دھیان ہی نہیں دیا، اس لئے ان کے سرد خانے میں پڑے رہنے سے کسی کو کوئی تکلیف نہیں تھی۔

اس طرح ان ایپلوں کو سرد خانے میں پڑے شاید سات سال بیت گئے، اس عرصے میں تین چیف جسٹس تبدیل ہوئے، اور آخر کار جسٹس اجمل میاں چیف جسٹس بنے، تو انہوں نے فرمایا کہ جتنی فوجداری اپیلیں ابھی فیصلے کے انتظار میں ہیں، پہلے ان کا فیصلہ ہو جائے، تو اُس کے بعد ان ایپلوں کو سماعت کے لئے لگایا جائے گا۔ چنانچہ جب فوجداری اپیلیں ختم ہو گئیں، تو آخر کار انہوں نے ان ایپلوں کی سماعت کے لئے ایک بیج بنادی جو میرے علاوہ جناب جسٹس خلیل الرحمن، جناب جسٹس منیر اعظمی، جناب جسٹس وجیہ الدین اور جناب جسٹس محمود احمد غازی صاحب پر مشتمل تھی۔

اس اپیل کی سماعت کئی مہینے تک جاری رہی، اور اس میں ہم نے عدالت کی طرف سے بہت سے علماء، ماہرین اقتصادیات، بینکرز اور دوسرے دانشوروں کو عدالت کی مدد کے لئے مدعو کیا۔ ان حضرات نے مفصل بیانات داخل کئے۔ لیکن حکومت کی طرف سے جو وکیل جناب سید ریاض الحسن گیلانی صاحب حکومت کی نمائندگی کے لئے مقرر ہوئے تھے، انہوں نے کئی تاریخیں لینے کے بعد اپنے دلائل کا آغاز کیا، لیکن کچھ عرصے بعد یہ درخواست دیدی کہ اس مقدمے کی سماعت کئی مہینے تک ملتوی رکھی جائے۔ انہیں مناسب موقع بھی دیا گیا کہ وہ اپنا نقطہ نظر تفصیل سے بیان کریں، لیکن شنید یہ تھی کہ حکومت کے ساتھ ان کے ضابطے کے معاملات پر کوئی اختلاف پایا جاتا تھا، جو حل نہیں ہو رہا تھا، اس لئے انہوں نے مزید دلائل جاری رکھنے کے لئے طویل مہلت مانگی تھی جو عدالت کی نظر میں قابل قبول نہیں تھی، اور وہ اُس وقت تک اپنے دلائل کا بنیادی تصور واضح بھی کر چکے تھے۔ اس لئے عدالت نے سماعت ملتوی رکھنے کے بجائے سماعت جاری رکھی، اور آخر کار کئی مہینوں کی سماعت کے بعد فیصلہ محفوظ کر لیا۔ اس موقع پر جناب جسٹس خلیل الرحمن صاحب نے سب سے زیادہ مفصل فیصلہ لکھا، جو شاید چھ سو صفحات پر مشتمل تھا۔ دوسرا فیصلہ میرا تھا جو تقریباً اسی سو صفحات پر محیط تھا، اور اس میں تجارتی سود کے جواز پر جتنے دلائل پیش کیے گئے تھے جن میں ریاض الحسن گیلانی کے دلائل بھی شامل تھے، ان کا مفصل جواب دیا گیا تھا، اور سود کو جو اقتصادی نظام کے لئے ایک لازمی جز قرار دینے کا تاثر تھا، اُسے شرعی،

علمی اور تجرباتی دلائل کی روشنی میں رد کیا گیا تھا۔ میرا یہ فیصلہ پی ایل ڈی کے علاوہ "سود پر تاریخی فیصلہ" کے عنوان سے الگ بھی شائع ہوا جو اصلاً انگریزی میں تھا، اور اُسے میرے بیٹے مولانا ڈاکٹر عمران صاحب نے اردو میں منتقل بھی کیا۔ ایک فیصلہ جسٹس وجیہ الدین صاحب نے بھی لکھا تھا اور اس میں بھی سودی قوانین کو غیر اسلامی قرار دیا گیا تھا۔

عدالت کا طریق کار یہ ہوتا ہے کہ اگر مختلف ججوں نے اپنے اپنے فیصلے لکھے ہوں، تو عدالت کی طرف سے تمام فیصلے جاری کرنے کے بعد ایک "عدالتی حکم" (Court Order) جاری کیا جاتا ہے جس کی پابندی حکومت پر لازمی ہوتی ہے۔ عام طور سے یہ "عدالتی حکم" مختصر ہوتا ہے، لیکن مسئلے کی اہمیت کے پیش نظر یہ طے ہوا کہ یہ حکم قدرے تفصیل کے ساتھ لکھا جائے، اور حکم لکھنے کا کام بیج کی طرف سے میرے سپرد کیا گیا، چنانچہ اس عدالتی حکم کا مسودہ میں نے لکھا، اور آخر کار یہ فیصلہ لاہور میں رمضان کے مبارک مہینے میں 23 دسمبر 1999 کو نئی صدی شروع ہونے سے پہلے یہ تاریخی فیصلہ سنایا گیا جو 1100 صفحات پر مشتمل غالباً سپریم کورٹ کی تاریخ کا سب سے زیادہ ضخیم فیصلہ تھا۔ اور بہت سے حلقوں کی طرف سے اس کا گرمجوشی سے استقبال کیا گیا۔ جناب ارشاد احمد حقانی صاحب نے، جو اس وقت جنگ کے ممتاز کالم نگار تھے، اور بہت سے معاملات میں تجدید پسندوں کی طرف ان کا رجحان رہتا تھا، انہوں نے "ایک تاریخ ساز فیصلہ" کے عنوان سے ایک کالم میں اس فیصلے کی نظری اور عملی دونوں حیثیتوں سے نہ صرف تائید کی، بلکہ اسے انتہائی خوش آئند قرار دیا۔ اس فیصلے میں ہم نے سود کے قوانین کو ختم کرنے اور اس کے متبادل نظام لانے کے لئے ایک سال کی مہلت دی، اور ان کاموں کی بھی نشان دہی کردی جو اس مدت میں مقصد حاصل کرنے کے لئے ضروری ہوں گے۔

جب یہ فیصلہ آیا، تو اسٹیٹ بینک آف پاکستان کے گورنر جناب عشرت حسین صاحب میرے پاس تشریف لائے، اور انہوں نے پوچھا کہ کیا اس ایک سال کی مدت میں توسیع ہو سکتی ہے؟ میں نے عرض کیا کہ اگر حکومت ان اقدامات پر سنجیدگی سے فوراً عمل شروع کر دے، تو اول تو شاید توسیع کی ضرورت نہ پڑے، لیکن اگر حکومت توسیع مانگے، تو عدالتی طریق کار کی رُو سے اُسے ایک ایک دن کا حساب پیش کرنا ہوگا کہ اس میں اُس نے کیا کیا؟ اور اگر عدالت یہ محسوس کرے کہ حکومت نے حقیقت پسندی سے اس جانب سنجیدگی اور محنت سے کوشش کی ہے، اس کے باوجود کچھ رکاوٹیں ایسی ہیں جن کے لئے کچھ مزید مدت درکار ہے، تو اس پر حقیقت

پسندی سے غور ممکن ہے، لیکن سال بھر کچھ نہ کرنے کے بعد اگر ایسی درخواست دی جائے گی، تو اُسے بے عملی کا بہانہ ہی سمجھا جائے گا۔

اسی دوران کسی بنک کی طرف سے اس فیصلے پر نظر ثانی کی درخواست بھی دائر کر دی گئی۔ پیریم کورٹ میں نظر ثانی کی درخواست کی حیثیت اپیل کی نہیں ہوتی۔ بلکہ اس کے منظور ہونے کی شرائط یہ ہوتی ہیں کہ اول تو نظر ثانی کی بحث حتی الامکان وہی بنچ سنے جس کے فیصلے پر نظر ثانی مطلوب ہے، دوسرے اُس میں فیصلے کے اندر پائی جانے والی کسی واضح غلطی کی نشان دہی کی جاسکتی ہو۔ نئے سرے سے پورے مقدمے کی سماعت متعہود نہیں ہوتی۔ نہ کوئی ایسے دلائل پیش کئے جاسکتے ہیں جن پر پہلے بحث ہو چکی ہو۔

اتفاق سے جب ہماری طرف سے سود کے فیصلے کا اعلان ہوا، اُس وقت مارشل لاء کے ذریعے جنرل پرویز مشرف صاحب کی حکومت آچکی تھی۔ انہوں نے اپنی بعض مجلسوں میں یہ فرمایا کہ یہ فیصلہ ان کی حکومت کو ناکام ثابت کرنے کی سازش ہے۔ چنانچہ اس پر نظر ثانی کی درخواست کو ایک بار پھر سرد خانے میں ڈال دیا گیا۔ اسی دوران جنرل صاحب نے دستور کو معطل کر کے پی سی او (پرویز مشرف کانٹری ٹیوشن آرڈر) نافذ کر دیا جس میں ملک کے اصل دستور کی بہت سی دفعات کو معطل کر دیا، اور ججوں کو دعوت دی کہ وہ پی سی او کے تحت حلف اٹھائیں۔ چنانچہ اس وقت کے چیف جسٹس سعید الرحمن صدیقی، جسٹس خلیل الرحمن اور جسٹس وجیہ الدین نے پی سی او کے تحت حلف اٹھانے سے انکار کر دیا، اور نتیجتاً وہ ریٹائرڈ ہو گئے۔ جسٹس منیر اعظمی نے حلف اٹھا لیا۔ میں اس موقع پر شش و پنج میں پڑ گیا۔ اس وقت یہ خیال تھا کہ میں نے اصل دستور کے تحت حلف اٹھایا ہے، اور اب اگر میں پی سی او کے تحت حلف اٹھاؤں گا، تو یہ میرے سابق حلف کی خلاف ورزی ہوگی۔ اس لئے میں کئی ماہ تک حلف اٹھانے سے پرہیز کرتا رہا۔ اس وقت ارشاد حسن خان صاحب چیف جسٹس بن چکے تھے۔ ان کی طرف سے بار بار تقاضا آتا تھا کہ میں حلف اٹھاؤں۔ اس وقت ڈاکٹر محمود احمد غازی صاحب مرحوم وزیر مذہبی امور بن چکے تھے۔ ارشاد حسن صاحب نے مجھ سے ان کی بات بھی نقل کی کہ وہ آپ سے نئے حلف اٹھانے کی فرمائش کر رہے ہیں، ان فرمائشوں سے تو میری رائے تبدیل نہیں ہو سکتی تھی، لیکن عرصے تک سوچ بچار، استخارے اور مشوروں کے بعد میں نے یہ محسوس کیا کہ شریعت اہلیہ بنچ کے علماء ججوں کا معاملہ دوسرے ججوں سے مختلف ہے۔ اس لئے کہ پہلا حلف بھی دستور کی حفاظت کا تھا، اور دوسرا حلف بھی۔ شریعت اہلیہ بنچ کے

علماء ججوں کی صورت حال یہ ہے کہ انہیں پورے دستور کا نہیں، بلکہ دستور کے صرف ایک باب کا مذاق بنایا گیا ہے۔ اگر دستور کی کسی اور دفعہ کی کوئی مخالفت کرے، تو شریعت اہیلیٹ بیچ کے پاس اس کے خلاف کوئی مقدمہ سننے تک کا اختیار نہیں ہے۔ البتہ دستور کا ایک باب جس کی مخالفت کے لئے انہیں مامور کیا گیا ہے، وہ پلی سی او میں بھی ججوں کا توں موجود ہے، اور اس کے تحت حلف اٹھانے کا مطلب پہلے حلف کی تائید اور تاکید ہی ہوگی، اس کے خلاف کوئی بات نہیں ہوگی۔ دوسری طرف اگر میں بھی حلف اٹھانے سے انکار کر کے دوسروں کی طرح عدالت سے الگ ہو جاتا ہوں، تو ربا کی نظر ثانی کی درخواست کی پوری بیچ ہی ٹوٹ جائے گی۔ ان وجوہ سے میں نے آخر کار حلف اٹھا کر سہ بارہ کام شروع کر دیا۔

جب ربا کے فیصلے پر ایک سال پورا ہونے لگا، اور حکومت کو متعلقہ قوانین ختم کرنے کی جو مہلت دی گئی تھی، وہ ختم ہونے کے قریب آئی، تو حکومت نے ایک سال کی مدت میں توسیع کی درخواست دی۔ اس وقت شریعت اہیلیٹ بیچ میں دوسرے عالم جج جناب جسٹس محمود احمد غازی صاحب رحمۃ اللہ علیہ وزیر مذہبی امور مقرر ہونے کی بنا پر عدالت چھوڑ چکے تھے، اور علماء کے کوٹے میں میرے سوا بیچ میں کوئی اور نہیں تھا۔ چیف جسٹس ارشاد صاحب نے بیچ بھی ایسی بنائی جس کے دوسرے ارکان کو اس مسئلے سے کوئی خاص واقفیت نہیں تھی۔ عام طور پر قاعدہ یہ ہوتا ہے کہ جب عدالت کی مقرر کی ہوئی کسی مدت میں توسیع کا مطالبہ کیا جاتا ہے، تو حکومت سے یہ پوچھا جاتا ہے کہ جو مدت اب تک گزری ہے، اس میں اس نے عدالت کے حکم کی پیروی میں کیا قدم اٹھایا ہے؟ اور اسے کس کام کے لئے مزید مدت درکار ہے، لیکن جسٹس ریاض صاحب، جو اس وقت بیچ کے سب سے سیمیر رکن تھے، اور بیچ کی صدارت کر رہے تھے، انہوں نے انارنی جنرل سے یہ سوال پوچھنے کی ضرورت بھی نہیں سمجھی۔ میں نے انارنی جنرل سے پوچھا، تو انہوں نے جواب دیا کہ حکومت نے اس کام کے لئے اسلیٹ بینک کے گورنر کی سربراہی میں ایک کمیشن قائم کر دیا ہے جو مسلسل کام کر رہا ہے۔ میں نے انہیں عدالت کے حکم کا وہ حصہ دکھایا جس میں یہ کہا گیا تھا کہ یہ کمیشن سودی نظام کی تبدیلی کے لئے با اختیار کمیشن ہوگا، اور تبدیلی کے پورے عمل کی نگرانی کریگا، لیکن وہ کمیشن تو صرف کچھ سفارشات مرتب کرنے کی حد تک محدود ہے۔ اس طرح کی سفارشات تو پہلے بھی مرتب ہو چکی ہیں، پھر حکومت نے اس عرصے میں نیا کام کیا کیا؟ اس پر انارنی جنرل صاحب نے وہی نکالی بات دہرائی کہ یہ اتنا بڑا کام ہے جو راتوں رات انجام نہیں دیا

جاسکتا۔ میں نے عرض کیا کہ یہ بات ہم ساٹھ سال سے سنتے آرہے ہیں، بیشک کسی نظام کی تبدیلی کچھ وقت چاہتی ہے، لیکن یہ بات اُس وقت معقولیت کے ساتھ کہی جاسکتی ہے جب اس کام کے لئے کوئی واضح منصوبہ بندی اور ٹائم فریم ہو، ورنہ ہر معاملے کو اس طرح صدیوں لٹکایا جاسکتا ہے۔ چونکہ بیج کا عام رویہ حکومت کو مزید وقت دینے کے حق میں تھا، اس لئے اس موقع پر میں نے ریاض صاحب سے کہا کہ انہیں مزید مہلت دیتے ہوئے اس بات کا پابند بنانا چاہئے کہ عدالت کے سابق حکم میں جو طریق کار درج ہے، اس کے تحت اس سال میں منظم اور مرحلہ وار کام کا واضح خاکہ پیش کریں، لیکن ایسا لگتا تھا جیسے ان کو یہ درخواست نمٹانے کی اتنی جلدی ہے کہ وہ اس موضوع پر کوئی لمبی گفتگو کرنا بھی ضروری نہیں سمجھتے، اس لئے آخر کار انہوں نے یہ درخواست منظور کر لی، اور حکومت کو ایک سال مزید دیدیا گیا۔ شروع میں میرا ارادہ اس فیصلے پر اختلافی نوٹ لکھنے کا تھا، لیکن چیف جسٹس صاحب نے یہ کہہ رکھا تھا کہ عنقریب شریعت اپیلیٹ بیج کو مکمل کر کے ہم نظر ثانی کی اصل درخواست سماعت کے لئے لگانے والے ہیں، اس میں اصل مسئلہ زیر بحث آئے گا، اور اُس موقع پر اپنی رائے میں زیادہ وضاحت کے ساتھ پیش کر سکوں گا، اور اس وقت اگر کوئی اختلافی نوٹ لکھا بھی، تو اس کا کوئی عملی فائدہ نہیں ہوگا، اس لئے اس بیج کے دوسرے ارکان نے مجھ سے فرمائش کی کہ فی الحال میں کوئی الگ نوٹ نہ لکھوں۔ چنانچہ ایسا ہی ہوا، اور بعد میں مجھے افسوس ہوا کہ یہ مجھ سے چوک ہو گئی، ورنہ میں اس نوٹ میں کم از کم اپنا موقف وضاحت کے ساتھ بیان کر سکتا تھا جس کا عملی فائدہ چاہے کچھ نہ ہو، لیکن ریکارڈ درست ضرور ہو جاتا۔ ما شاء اللہ کان، وما لم یشأ لم یکن۔

لیکن اس واقعے کے کچھ ہی عرصے کے بعد ہوا یہ کہ جب ربا کے مقدمے پر نظر ثانی کی درخواست سماعت کے لئے نکلنے کا موقع آیا، جنرل پرویز مشرف صاحب کی حکومت نے شریعت اپیلیٹ بیج میں میرا تقرر ختم کر دیا، اور عالم ججوں کے کونے میں ایک تو ڈاکٹر رشید جالندھری صاحب کو مقرر کیا، دوسرے علامہ خالد محمود صاحب کو جو برطانیہ میں مقیم تھے، انہیں وہاں سے بلا کر بیج بنادیا گیا۔ اس موقع پر اعلیٰ عدالتوں کی روایات کے بالکل برخلاف ججوں کے تقرر کے لئے بعض علماء سے انٹرویو کئے گئے، اور مجھے مولانا مفتی منیب الرحمن صاحب نے بتایا کہ ان سے انٹرویو کرتے وقت یہ بھی پوچھا گیا کہ "ربا" کے بارے میں آپ کا موقف کیا ہے؟ کیا آپ بینکوں کے سود کو ناجائز سمجھتے ہیں؟ انہوں نے کچھ اس قسم کا جواب دیا کہ جس چیز کو قرآن کریم

نے حرام قرار دیا ہے، اسے میں جائز کیسے کہہ سکتا ہوں؟ البتہ اس پر غور کیا جاسکتا ہے کہ اس نظام کو ختم کرنے کے لئے کیا طریقہ اختیار کرنا چاہئے؟ اور اس کے لئے کتنی مدت درکار ہوگی؟ انٹرویو کے بعد ان کا تقرر نہیں کیا گیا۔

اس طرح یہ نئی بنج بنا کر سود کے بارے میں ہمارے فیصلے پر اس بنج سے نظر ثانی کرائی، اور اس بنج نے متفقہ طور پر اس فیصلے کو برطرف کر کے مقدمہ دوبارہ از سر نو سماعت کے لئے وفاقی شرعی عدالت کو بھیج کر سارا معاملہ ایک مرتبہ پھر سر د خانے کی نذر کر دیا، اس وقت سے آج (4 مارچ 2016)^(۱) تک مقدمہ دوبارہ وہیں پڑا ہوا ہے۔ ہمارے سپریم کورٹ سے الگ ہونے کے نتیجے میں اب وفاقی شرعی عدالت اور سپریم کورٹ کی شریعت اپیلیٹ بنج اپنے کام کے لحاظ سے تقریباً معطل ہے۔ وفاقی شرعی عدالت میں دستور کی رو سے تین علماء بنج ہونے چاہئیں، لیکن سالہا سال سے وہاں صرف ایک ڈاکٹر فدا محمد صاحب رحمۃ اللہ علیہ عالم بنج کے کوٹے میں کام کر رہے تھے، اور دو ججوں کا سالہا سال سے کوئی تقرر نہیں کیا گیا۔ اب ان کے انتقال کے بعد عدالت صرف تین ججوں پر مشتمل رہ گئی ہے جس میں باقاعدہ عالم بظاہر کوئی نہیں۔ آئین کی اس صریح خلاف ورزی پر احتجاج کرنے والا بھی کوئی نہیں۔ چند سر پھرے اس مقدمے کی اب بھی پیروی کر رہے ہیں، لیکن کوئی مؤثر آواز اس کے لئے نہیں اٹھتی۔ سپریم کورٹ کی شریعت اپیلیٹ بنج میں آئینی طور پر دو علماء بنج ہونے چاہئیں، لیکن وہاں صرف ایک بنج ڈاکٹر غزالی صاحب عالم ججوں کے کوٹے میں تشریف فرما ہیں، لیکن بنج کا اجلاس ہی نہیں ہوتا، اور وہ بار بار چیف جسٹس صاحب سے شکایت کر چکے ہیں، جو صدا بھرا ثابت ہوئی ہے۔ خود میں نے کم از کم تین مرتبہ وزیراعظم جناب نواز شریف صاحب کو اس طرف متوجہ کیا، لیکن کوئی اثر نہیں ہوا۔

میں نے جماعت اسلامی، جمعیت علماء اسلام، جمعیت علماء پاکستان اور دیگر جماعتوں کو بھی کئی بار اس طرف متوجہ کیا کہ وہ ان عدالتوں کی ہیئت ترکیبی درست کرنے کو اپنے مطالبات میں سرفہرست رکھیں، کیونکہ ملک میں قوانین کو اسلامی بنانے کا اس سے زیادہ مؤثر ذریعہ کوئی اور نہیں ہے۔ ان میں سے بعض حضرات اسلامی نظریاتی کونسل کو منظم کرنے اور اس کی سفارشات کو پارلیمنٹ میں زیر بحث لانے کا مطالبہ تو فرماتے رہے جس کی حیثیت محض مشاورتی تھی، اور اس کے ذریعے صدر ضیاء الحق صاحب مرحوم کے بعد کسی ایک

(۱)۔۔ اور آج ۱۵ اکتوبر ۲۰۲۱ء کو بھی صورت حال اسی طرح ہے، بلکہ حکومت کے دکیل نے وفاقی شرعی عدالت کو جو پہلے ہی ہے جان بوجھتی ہے، کہا ہے کہ اسے اس موضوع پر اختیار سماعت ہی حاصل نہیں، چنانچہ معاملے کو دراز سے دراز تر کرنے کا کھیل جاری ہے۔

قانون میں بھی کوئی تبدیلی نہیں آسکی، اور عدالت کے ذریعے قوانین کی تبدیلی کا جو ذریعہ پیدا ہوا تھا، شاید یہ میری شامت اعمال ہی ہے کہ میں کسی کو اس کی اہمیت کا قائل نہیں کر سکا۔ جن حضرات پر میں نے اس کام کی اہمیت واضح کی، ان میں سے بعض نے یہ فرمایا کہ اب تک ہمیں اس کی اہمیت کا اندازہ نہیں تھا، اور اب ہم اس طرف توجہ دیں گے، ان میں حضرت قاضی حسین احمد صاحب اور بعض دوسرے دینی رہنما شامل ہیں، اور انہوں نے اس پر فوری آمادگی کا بھی اظہار کیا۔ مجھے یاد ہے کہ تنظیم اسلامی کے سربراہ جناب ڈاکٹر اسرار احمد صاحب رحمۃ اللہ علیہ، جن سے اس ناچیز کے دیرینہ تعلقات تھے، ایک مرتبہ دارالعلوم تشریف لائے۔ اس سے قبل وہ علانیہ میری سپریم کورٹ میں شمولیت پر خاصی سخت تنقید فرما چکے تھے۔ میں نے ان پر بھی وفاقی شرعی عدالت اور سپریم کورٹ کی شریعت اپیلیٹ بینچ کے کام کی صحیح نوعیت واضح کی، اور بتایا کہ دینی حلقوں نے اس کی اہمیت کو ابھی تک نہیں سمجھا، اس لئے اس سے وہ کام نہیں لیا جا سکا، جو لیا جاسکتا تھا، اس کے باوجود جو کام ہوئے، ان کا تذکرہ کیا، تو وہ نہ صرف اس کے قائل ہو گئے، بلکہ اپنے اس ارادے کا بھی اظہار فرمایا کہ وہ واپس جا کر فوراً ایک ایسی کمیٹی بنادینگے جو قوانین کا جائزہ لیکر ان کے بارے میں عدالت میں درخواستیں دائر کرے، لیکن اس کے بعد بھی شاید اپنی دوسری مصروفیات کی وجہ سے وہ اپنے اس ارادے پر عمل نہ فرما سکے۔ رحمہ اللہ تعالیٰ رحمۃ واسعہ۔

بہر حال! یہ ایک المیہ ہے کہ اب یہ عدالتیں ہماری بے حسی کی وجہ سے تقریباً معطل ہیں، اور اب ان کی ہیئت ترکیبی کچھ اس قسم کی ہے کہ اگر ان سے کام لینے کی کوشش کی بھی جائے، تو اس کا بار آور ہونا آسان نہیں ہے۔ حکومت کے با اختیار افراد جو اس ہیئت ترکیبی کو درست کر سکتے ہیں، انہیں اس کی کوئی فکر کرنے کی کیا ضرورت ہے جب نہ عوام کو اس کی ضرورت کا احساس ہے، اور نہ ان دینی حلقوں کو جنہیں اس ضرورت کا سب سے زیادہ احساس ہونا چاہئے تھا۔ والی اللہ المشتکی۔

جاری ہے.....

